

وزیر اعظم کا قوم سے خطاب

بسم اللہ الرحمن الرحیم

میرے عزیز ہم وطنو!

السلام علیکم

آپ جانتے ہیں کہ ان دنوں وطن عزیز انتہائی نازک دور سے گزر رہا ہے۔ حکومت دہشت گردی کے خلاف جنگ میں مصروف ہے۔ اللہ تعالیٰ کے فضل و کرم سے قوم ان عناصر کے خلاف متحد اور پر عزم ہے۔ جو انتہا پسندی اور دہشت گردی کا راستہ اختیار کر کے ہم پر اپنی مرضی کا نظام مسلط کرنا چاہتے ہیں۔ ایسے عناصر کے خلاف سول انتظامیہ اور مسلح افواج نے سوات، مالاکنڈ اور جنوبی وزیرستان میں کامیاب آپریشن کئے ہیں۔

ملٹری آپریشن کی کامیابی چیف آف آرمی سٹاف جنرل اشفاق پرویز کیانی کی قیادت میں ممکن ہوئی۔ وہ ملک کے مختلف متاثرہ حصوں میں جاری دہشت گردی کے خاتمے اور قانون کے نفاذ کے سلسلے میں آپریشنز کی منصوبہ بندی اور نگرانی میں شامل رہے۔ یہ آپریشنز اس وقت انتہائی اہم مراحل پر ہیں۔ یہ وقت کا تقاضا ہے کہ ان آپریشنز کی کامیابی کو یقینی بنانے کے لئے عسکری قیادت کا تسلسل برقرار رکھا جائے۔

جنرل کیانی نے ایک اعلیٰ سپا سالار کی حیثیت سے دہشت گردی کے خلاف جاری جنگ میں مسلح افواج اور جمہوری قوتوں کا اعتماد اور حوصلہ بلند رکھنے کے ساتھ ساتھ ہمیشہ اس بات پر زور دیا کہ پاکستان میں امن اور ترقی کے لئے جمہوریت ناگزیر ہے۔ وہ اپنی عسکری قائدانہ صلاحیت اور جمہوریت پسندی کے باعث قومی اور بین الاقوامی سطح پر انتہائی احترام اور تحسین کی نگاہ سے دیکھے جاتے ہیں۔ لہذا ملک کے بہترین مفاد میں، میں نے وزیراعظم کی حیثیت سے جنرل کیانی کو موجودہ پالیسی میں نرمی اختیار کرتے ہوئے، صدر مملکت آصف علی زرداری کی مشاورت کے بعد 29 نومبر 2010ء سے تین سال کی مدت کی توسیع دینے کا فیصلہ کیا ہے۔ یہ فیصلہ دہشت گردی کے خلاف جنگ اور قانون کے نفاذ کے لئے مختلف آپریشنز میں ان کے فعال کردار کے پیش نظر کیا گیا۔

ہمیں یقین ہے کہ جنرل اشفاق پرویز کیانی کی قیادت میں دہشت گردی کے خلاف جنگ کامیابی سے پایہ تکمیل تک پہنچے گی۔

پاکستان پائندہ باد